

చింకి చా ప

అది మధ్యాహ్న సమయమయినా ఆకాశాన మబ్బులు కమ్మటంతో వాతావరణం చల్లగా ఉంది. సన్నగా వర్షం తుంపరులు పడుతున్నాయి.

ముసలిది తన సత్తుగిన్నెలోని గంజినీళ్ళతో కలసిన అన్నాన్ని ఒకసారి తృప్తిగా చూసుకొని, ఆకులో ఉన్న పచ్చడిని ప్రక్కనే పెట్టుకొంది. అది ఎవరో ఒక మహాత్మలి దయతలచి పెట్టింది.

తన నివాసము వరకు పోలేని ముసలిది ఒక ఇంటిముందు వీధిలో కూర్చొని సత్తుగిన్నెలోని గంజిని ఆనందంగా త్రాగుతూ ఆకులోని పచ్చడిని నంజుకొంది.

వర్షం ఇంకొద్దిగా ఎక్కువయింది. ఇళ్ళకు పరుగెడుతున్న పిల్లలు 'పిచ్చిదిరోయ్ పిచ్చిది' అంటూ అరవసాగారు. అదే ఇంకో సమయంలో అయితే వైన రాళ్ళు కూడా విసిరేస్తారు. వీటన్నిటికీ అతీతంగా నవ్వుకొంటుంది ముసలిది.

ఎండిపోయిన చెట్టులోకి ఆకస్మాత్తుగా జీవం వచ్చినట్లు ముసలిదాని ఒంట్లోకి జవసత్త్వాలు ఒక్కసారిగా వచ్చాయి. నిటారుగా లేచి నిలబడింది. అస్తిసంజరంలాంటి తన శరీరాన్ని కదలించి, అడుగుకొక అంగగా నడుస్తూ బోడి సత్రంవైపు బయలుదేరింది.

బోడిసత్రం బైరాగులకు, అడుక్కొనే బిచ్చగాళ్ళకు నివాసం. ఆ పాడుపడిన సత్రంలో బైరాగులది ప్రథమస్థానమయితే, తరువాతి స్థానం కుంటివాళ్ళది. గుడ్డివాళ్ళకు. ముసలి వాళ్ళకు స్థానం బయటే.

వర్షాకాలంలో బైరాగులు దయతలిస్తేనే గుడ్డివాళ్ళకు, ముసలి

బిచ్చవాళ్ళకు లోపలస్థానం లేదంటే దారినపోయే ఏ దానయ్యో వీరిని చూడడం తటస్థిస్తే వర్షంలో తడుస్తున్నవారి పరిస్థితికి జాలిపడి బైరాగుల్ని తిట్టి లోపల ప్రవేశం కల్పిస్తాడు.

ముసలిది తడిసి ముద్దయింది. దాని మనసులో ఒకటే ఆలోచన. చింకిచాప, పాతగుడ్డల మూట కళ్ళలో మెదల్తూ ఉన్నాయి. అదే ఆ మనిషి యావదాస్తి. ఎందఱాలం కదాని సత్రం వరండాలో ఒకప్రక్క తన చాప, గుడ్డలమూట పెట్టుకొంది. పేరుకు వరండా అనేగాని దానికి పైకప్పులేదు వర్షంవస్తే అంతా జలమయమే. ఈ వర్షానికి తన వస్తువులు అక్కడ ఉన్నాయో, లేక ఎత్తైనా కొట్టుకుపోయాయో అనేది ముసలిదాని భయం.

ముసలిది సత్రం చేరేసరికి వర్షం పూర్తిగా తగ్గిపోయింది. ముసలిది ఒక రాయిని తట్టుకొని పడబోయి సత్రంగోడ ఆసరాగా నిలద్రొక్కుకొని నిలబడింది. సత్రంగోడ ఒకప్పుడు అంటే బాగున్నరోజుల్లో ఆరడుగులు ఎత్తు ఉండేది. ప్రస్తుతం అక్కడక్కడా కూలిపోయిన గోడలతో వీధి కనిపిస్తూ ఉంది.

ముసలిది ఆత్రంగా వరండాలో చూసింది. తన చింకిచాప, గుడ్డల మూట లేవు. గుండె వగిలింది. అప్పటికే సత్రం చేరుకొని తమ వస్తువుల్ని లోపల పెట్టుకొన్న సత్రం వాసులు ముసలిదాన్ని జాలిగా చూసారు.

అదర్నీ ఒకసారి ఎగాదిగా చూసి “ఏటే పుల్లినాచాప, గుడ్డల మూట ఏడపెట్టినావే” అనడిగింది తన ప్రక్కనే పడుకొనే కుంటి పుల్లమ్మని.

“నాకేటి తెలియదే పెద్దమ్మా. నాను నా సాప, గుడ్డలమూట తీస్కొని లోనకెడితిని.”

“ఏట్రా నాగా నువ్వయినా సూసినవా” అంది తనకావల ప్రక్క స్థానంలో పడుకొనే ఒంటికన్ను ముసలి నాగడ్డి. అక్కడ అడ, మగా భేదంలేదు ఒకసారి తను స్థానాన్ని కేటాయించుకొన్నారంటే ఎప్పుడూ అక్కడే పడుకొంటూంటారు. నాగడు ఎక్కడో ఏరి తెచ్చుకొన్న వీడిని ఆప్యాయంగా ప్రక్కనున్న కుంటి గురవయ్య చుట్టముక్కతో ముట్టించు కొన్నాడు. తరువాత నెమ్మదిగా పొగపీలుస్తూ అందులోని ఆనందాన్ని అనుభవించసాగాడు. “ఒరే చెమిటోడా! ముసల్దాని గుడ్డలమూట, సింకి సాపనుంట సూసినావా! అడగతుండాది.”

“ఏతే నీ సాసా! మూటా. నాను సూసానే. నానొచ్చేతలికి అంతా ఎవరికి వోళ్ళు లోపల నేరుకొన్నారే. నీ గుడ్డలమూట, సింకిసాప అడనే ఉన్నాయి. నాయి నేను ఎతకెళ్ళినా. ఏటి ఇప్పుళ్ళేవా” అడిగాడు.

ముసలిదాని తల గిర్రున తిరిగింది. ‘ఒరే నాయి కూడా లోపల పెట్టకూడదట్రా’ అనబోయి తమాయించుకొంది. తమలో అంత ఐక్యత లేదు. అడుక్కొనేదాంట్లో ఎంత పోటీ. నిన్న తిండి దొరక్క పుల్లికి సంబంధించిన వీధిలో తను అడుక్కొన్నదని దానికి కోపం. అడుక్కొన్న దాంట్లో మిగిల్చి డబ్బులు ఇవ్వలేదని చెవిటి నాగడికి కోపం. ఇక తనకు ఎవరు సహాయం చేస్తారు.

ముసలిదానికి దీక్కుతోయడంలేదు. లోపల సత్రమంతా వెతకింది. ఎక్కడా అవి కనిపించలేదు. కడుపు మండింది. గుండె చెలువయ్యింది. సత్రం చుట్టూ తిరిగి తిరిగి చూసింది. కాని ఫలితంలేదు. ఇదంతా చూస్తున్న సత్రం మనుషులకు తమాషాగా ఉంది.

ఇక వెతకటానికి ఊరుమీద పడింది. వీధి వీధి గాలిస్తూ ఉన్నది. ఆశ నిరాశల సంగమంలా ఉచ్చాస నిశ్వాసలు దీర్ఘంగా ఉన్నాయి. కాటికి కాళ్ళు చాపుకున్న ముసలివాడు ఇంకో వందేళ్ళు బ్రతకాలని ఆశపడ్డట్టు

గాలిస్తూ ఉంది. ఇంతకీ ఆ నిధి అటూ ఇటూ అంచులు చిరిగిపోయిన చింకిచాప, చిరుగులతో నిండిన రెండు చీరలు, పది పాతగుడ్డలు కలిపి కట్టిన చిన్న మూట.

ఊళ్ళోని వీధులన్నీ తిరగడం పూర్తయి, చివరకు వెతుక్కుంటూ ఊరవతలకి పోయింది. 'పిచ్చిదీరోయ్, పిచ్చిదీ' పశువుల కాపర్లు ఈలలు వేస్తూ చప్పట్లు చరిచారు. ముసలిదాని కివేమీ పట్టలేదు. తన కార్యక్రమంలో తను నిమగ్నమయి ఉంది.

ముసలిదాని ముఖాన విషాద ఛాయలు ముసురుకొంటున్నాయి. తన సంపదమీద ఆశ వదలుకొంది. చింకిచాప ఆమెకు హంసతూలికా తల్పం అయితే, పాతచీరలు చీన చీనాంబరాలు. 'రాత్తిరికి దేనిమీద తొంగనేది? కట్టుకోడానికి పాతకోక ఓరు ఇస్తారు?? ఇయిలేకుండా దినాలు దినాలు ఎట్ల గడస్తాయి???' ఇవీ ముసలిదాని ఆలోచనలు.

కాళ్లు తేలిపోతూ ఉంటే ఒక చింతచెట్టుకు ఆనుకొంది. ఆనుకొన్నది నిలబడే శక్తిలేక అలాగే మెల్లగా క్రిందికి జారి చెట్టు మొదట్లో కూలబడింది. ఎదురుగా చూసిన ముసలిదానికి గుండె ఆగినట్లయ్యింది.

ఎదురుగా ఉన్న ఇంకో పెద్ద చింతచెట్టు మొదట్లో తన చింకిచాపను వరచుకొని దానిమీద తన గుడ్డలమూటను గోళ్ళతో పెరికి ఊడతీసి దాన్ని వెచ్చగా పడక చేసుకొని పడుకొని ఉంది. ఒక కుక్క తన పిల్లలతో, దాని పిల్లలు తల్లి రొమ్ముకోసం వెతుక్కొంటున్నాయి. ఆ కుక్కపిల్లల్ని వేసి రెండు గంటలు కూడా అయినట్లులేదు. అవి సరిగా కళ్ళుకూడా తెరవలేదు. అత్తను తరిమి ఆ సొమ్ము అల్లుడు అనుభవించినట్లు దర్జాగా పడుకొనిఉన్న కుక్కను చూడగానే ముసలిదాని కళ్ళు తీక్షణంగా మారాయి.

ముసలిది కుక్కవైపు క్రోధంగా చూసింది. తనను ఇంతపనిచేసి, తన వస్తువుల్ని దొంగతనంగా తెచ్చి అంతటితో ఆగక దాన్ని పక్కజేసుకొని హాయిగా పడుకొని ఉంది. కుక్క జాలినిండిన కళ్ళతో దీనంగా చూసింది. తననూ తన బిడ్డల్ని ఈ చలినుంచి రక్షించమని ప్రాధేయ పడుతున్నట్లున్నాయా చూపులు. కుక్కను తరిమే ఓపికలేక ఆలాగే కూర్చున్న ముసలిదానికి, దాని దైన్యమైన చూపులు, దాని పిల్లల అమాయకత్వం ఏవేవో జ్ఞాపకాలను అలలు అలలుగా తెప్పించాయి.

* * * *

ఆ వూర్లో రాఘవరెడ్డి మోతుబరి రైతు. యాభై ఎకరాల పొలం, రెండంతస్తుల భవనం ఆయన ఆస్తి. ఆయన సహృదయుడు. పెద్దమనిషి ఆయన భార్య అనసూయమ్మ భర్తకు తగ్గ ఇల్లాలు. ఇంటి పెత్తనమంతా ఆమెదే. వారికి ఇద్దరు కొడుకులు సంతానం. పెద్దకొడుకు నారాయణరెడ్డికి ముగ్గురు పిల్లలు. ఇద్దరు కొడుకులు, ఒక కూతురు. చిన్నకొడుకు జయరామరెడ్డికి రెండేళ్ళ క్రితమే వివాహమయింది, అతనికి ఒక కూతురు. మహాలక్ష్మి అవతారాల్లా ఉన్న ఇద్దరు కోడళ్ళూ అత్తగారి మాటంటే జవదాటరు. అనసూయమ్మకు కోడళ్ళంటే అంత అభిమానమూ ఉంది.

ఇక పిల్లలు నాయనమ్మను క్షణం వదిలిపెట్టరు. అనసూయమ్మ ఇద్దరు కొడుకులు రత్నాలు. రామలక్ష్మణుల్లా కలసి మెలసి ఉంటారు. తల్లిదండ్రులంటే వాళ్ళకెంతో గౌరవం. ఇద్దరు కొడుకులు ఎదిగివచ్చిన తర్వాత తండ్రిని సేద్యంలో జోక్యం కలిగించుకోనీరేదు. ఆయన కృష్ణా! రామా! అనుకొంటూ విశ్రాంతి తీసుకొంటూంటాడు. ఊళ్ళో పెద్దగా చలామణి అవుతూ అందరికీ తగిన సలహాలు చెబుతూంటాడు.

వీడి ఏమయినా అందరూ ఇంటి బాధ్యత అనసూయమ్మకే వదిలి వేసారు. జమా ఖర్చులతో సహా అన్నీ ఆమె చూసుకొంటుంది. ఇంట్లో

వాళ్ళ జబ్బులు, పిల్లల చదువు ఆర్థిక విషయాలు అవసరమైన సలహాలు అన్నీ ఆమె.

అనసూయమ్మ రాత్రుళ్లు ఆరుబయట మంచంమీద పడుకొని అకాశంలోకి చూస్తూ తన కుటుంబం గురించి ఆలోచిస్తూ ఉంటుంది. ముత్యాలలాంటి బిడ్డలు. రత్నాలలాంటి మనవలు. తన కనుసన్నలలో మెదిలే కోడళ్లు. ధర్మరాజులాంటి భర్త. ఇక తనకేం లోటు? 'నా సంసారాన్ని యిలాగే ఏ కష్టాలు లేకుండా గడిచిపోయేట్లు చేయి స్వామీ' అని దేవుడికి మ్రొక్కుకుంటుంది.

అయితే అనసూయమ్మ పచ్చని జీవితంలో ఆ సంఘటన మరపు రానిది....

చిన్నగా మొదలైన వర్షం మధ్యాహ్నమయ్యేసరికి తీవ్రమయిన వర్షంగా పరిణమించింది. పనిలోకి వెళ్ళిన నారాయణరెడ్డి ఇక వీలుగాక కూలీలను పంపించివేసి ఇంటికి చేరుకొన్నాడు. రాఘవరెడ్డి వెచ్చగా దుప్పటి కప్పుకొని వరండాలోని కుర్చీలో కూర్చొని చుట్ట పీఠాస్తూ, ఏకధారగా కురిసే వర్షాన్ని తదేక ధ్యానంతో చూస్తున్నాడు.

“అత్తయ్యా! అందర్నీ భోజనానికి పిలువు. వడ్డించేస్తాం” అంది పెద్దకోడలు.

వంటఇంట్లో పీటలువేసి వడ్డించడానికి అన్ని ఏర్పాట్లలో మునిగి పోయారు ఇద్దరు కోడళ్ళు. తరువాత రాఘవరెడ్డి, నారాయణరెడ్డి భోజనానికి లేచారు. నీళ్ళలో పడవలు వేసి అనందిస్తున్న పిల్లలు అట ముగించి భోజనానికి పడుగెత్తారు.

“నువ్వు కూర్చో అమ్మా” అంది అనసూయమ్మ పెద్దకోడలు సుద్దేశించి.

“నేనూ మీతోపాటు తింటాలే అత్తయ్యా” అంది పెద్దకోడలు నిర్మల.

“విజయా, నేనూ తరువాత తింటాలే అమ్మా. నువ్వు కూర్చో.” అత్తగారి బలవంతంమీద భోజనానికి కూర్చుంది నిర్మల.

“చిన్నబ్బాయి యింకా రాలేదే” దిగులుగా అంది అనసూయమ్మ.

“వాడికేం భయంలేదు లేవే ఈ బిస్సుకు వస్తాడు” అన్నాడు రాఘవరెడ్డి.

“అవునమ్మా. ఇప్పుడు ఒంటిగంట బిస్సుందిగా. దాంట్లో ఒస్తాడే” అన్నాడు నారాయణరెడ్డి తండ్రికి మద్దతుగా.

అయినా అనసూయమ్మకు భయంగానే ఉంది. కారణం భర్త చెప్పిన వార్త. ఉదయం రేడియోలో చెప్పారట. ఇరవైనాలుగు గంటల్లో భారీ వర్షం ఉంటుందని. అది పెనుతుఫానుగా కూడా మారవచ్చని.

‘ఈయనేమిటి. ఇంకా రాలేదు’ అని దిగులుపడుతూ ఉంది విజయ.

అందరూ భోజనాలు ముగించారు. అనసూయమ్మ, ఆమె చిన్న కోడలు విజయ మాత్రం, పనిమీద పట్టణం వెళ్ళిన జయరామిరెడ్డి రాక కోసం ఎదురు చూస్తున్నారు. కాని అతను వీళ్ళనుకొన్నట్లు ఒంటిగంట బిస్సులో రాలేదు.

సాయంత్రం మూడు దాటుతుండగా ఆ జడివానలోనే తడస్తూ వచ్చాడు జయరామిరెడ్డి. తలలోంచి నీళ్ళు కారుతున్నాయి. అతను తలాడ్చుకొని, వళ్ళు తుడుచుకొనేలోగా కూరలన్నీ వెచ్చబెట్టారు. ఆన్నం మళ్ళీ వందారు తరువాత ముగ్గురూ భోజనాలు కావించారు.

వీళ్ళు భోజనాలు పూర్తి చేసేసరికి వర్షం తగ్గుముఖం పట్టింది. ఇంతటితో వర్షం ఆగిపోయింది కదాని అంతా సంతోషించారు. పూరిళ్ళలో ఉన్నవాళ్ళు ఇండ్లలోంచి బయటికి వచ్చి ఊడిపోయిన తాటిఅకుల్ని చూరుల్లో దోపుకొంటూ, కూలిపోయిన గోడల్ని చూసి ఊఃఖిస్తున్నారు.

మెల్లిగా ప్రారంభమైన గాలి కొద్దిసేపటికి ప్రభంజనంగా వీచడం మొదలుపెట్టింది. మళ్ళీ వర్షం మొదలయింది. గాలికొస్తూ తుఫానుగా మారింది. పొద్దు క్రుంకిపోయింది. చుట్టూ ముసురుకొన్న చీకట్లు చూస్తూంటే అందరి గుండెల్లోనూ భయం పొడిసూపింది. కారణం సముద్రానికి దగ్గర్లోనే ఉంది తమ ఊరు. తుఫానుకు తమ ఇళ్ళు, వాకిళ్ళు కొట్టుకుపోతే ఎలా బ్రతకాలి? అనేది వాళ్ళను వేధించే ప్రశ్న.

పూరిళ్ళలోను, పెంకుటిళ్ళలో ఉన్నవాళ్ళు ఆ కటిక చీకట్లోనే సురక్షిత ప్రాంతానికి బయలుదేరారు, దేవుడికి చేతులెత్తి నమస్కారాలు పెడుతూ. ఇలాంటి సమయాలలో వాళ్ళని ఆదుకొనేది రాఘవరెడ్డి మేడ.

గర్భవతులు, బాలింతలు వళ్ళంతా దుప్పట్లు చుట్టుకొని ఒకవైపు ఏడుస్తూనే పడుతూ లేస్తూ నడుస్తున్నారు. కొంతమంది లాక్కొంటున్న పశువులగాటి పలుపులు విప్పి వదలివేసారు. చిన్నపిల్లల్ని ఎత్తుకొని కొంతమంది, ముసలివాళ్ళను భుజాన వేసుకొని కొంతమంది రాఘవరెడ్డి ఇంటివైపు సరుగులు పెడుతున్నారు.

తమను ఈ ఆపదనుంచి తప్పించమని ఎవరికి వాళ్ళు దేవుణ్ణి ప్రార్థిస్తున్నారు. కాని ప్రకృతి వాళ్ళ మాటలను పెడచెవిన పెట్టింది. యుం యుం మారుతంతో చెవులు మారుమ్రోగసాగింది. రాఘవరెడ్డి మేడ ఊళ్ళోని జనంతో క్రిక్కిరిసి ఉంది. పిల్లల కేకలతో, అడవాళ్ళ రోదనలతో, మగవాళ్ళ చర్చలతో కలగాపులగంగా తయారైంది.

ఎవరు ఎలా ఉన్నారని రాఘవరెడ్డి అందర్నీ పరమార్థిస్తున్నాడు. అనసూయమ్మ చిన్నబిడ్డల్ని సముదాయిస్తూ, గర్భవతులకూ, బాలింతలకూ జాగ్రత్తలు చెబుతూ ఉంది. అందరి గుండెల్లోనూ భయం తాండవిస్తూ ఉంది.

ఇంతలో బయట క్రింద మెట్టువరకూ ఉన్న నీళ్లు పైకువికాయి. పై మెట్టుమీద నుంచి వరంశాను తాకాయి. ఆ మెరపు వెలుగులో చూస్తున్న

వాళ్ళ గుండెలు రుక్మకున్నాయి. అవి వర్షపు నీళ్ళులాలేవు. ఎవడో వంగి కొద్దిగా నీళ్ళు నోట్లో పోసుకున్నాడు. నీళ్లు ఉప్పుగా ఉన్నాయి.

“సముద్రం పొంగిందిరో” పెద్దగా ఆరిచాడు.

ఆ కేక అందరికీ చావు కేకలా వినిపించింది. ఎక్కడి వాళ్ళక్కడే విర్రబిగుసుకుపోయాడు. సముద్రం పొంగడమా! ఓర్నాయనో అనుకొన్నారు. అందరూ రెండవ అంతస్తు చేరుకున్నారు. రాఘవరెడ్డి, ఆయన ఇద్దరు కొడుకులూ క్రిందనే ఉండి, టార్పిలైట్లు వెలిగించి కొందరి సాయంతో ముఖ్యమైన వస్తువులను పైకి చేరవేస్తున్నారు. క్రమేణా క్రింది అంతస్తు అంతా నీటితో నిండిపోయింది.

తరువాత రెండో అంతస్తుకోకూడా నీరు చేరడంతో అంతా మేడ పైభాగాన చేరారు. పైన్నుంచి పడే వర్షం, ఈమరుగాలి, కటికచీకటి ఏమీ తోచడంలేదు. కోడళ్ళిద్దర్నీ, చిన్నపిల్లల్నీ ప్రక్కనే పెట్టుకొని దుప్పటి కప్పుకొని ఉండి అనసూయమ్మ. ఆమె, తను ఎవరికి ఏం అపకారం చేసిందా? అని ఆలోచిస్తూ ఉంది. భర్త, ఇద్దరు కొడుకులు ఎక్కడ ఉన్నారో ఆమెకు తెలియదు. మేడమీద ఉన్న అందరూ ప్రాణాలమీద ఆశ గోల్పోయి ఉన్నారు. రెండవ అంతస్తులో ఏదో వస్తువులు కోసం పోయిన రాఘవరెడ్డి, అతని ఇద్దరు కొడుకులు పైకి రాలేదు. రెండవ అంతస్తు పూర్తిగా నిండిపోయింది. తరువాత గోడ చేపట్టువరకు నీళ్ళు ఉనికి అంతా సమతలంగా కనిపిస్తూ ఉంది.

ఒకే పెద్ద దుప్పట్లో అనసూయమ్మకు ఆవైపు, ఈవైపు చెరోక విడ్డను ఎత్తుకొని నిలబడి ఉన్నారు ఇద్దరు కోడళ్ళూ. పన్నెండేండ్లవాడు, పద్నాలుగేళ్ళవాడు ఆమె ముందు నిలబడి ఉన్నారు. వాళ్ళ నడుములకు పైగా నీళ్లు వచ్చి ఉన్నాయి.

“అత్తయ్యా! మావగారూ, బావా, ఆయనా క్రిందికి వెళ్ళారు. ఎక్కడ ఉన్నారో ఏమో? చివరకు ఏమవుతుందో?” అంది ఏడుస్తూ చిన్నకోడలు.

“ఇంకేమవుతుంది విజయా. మనకి కచావే శరణ్యం. చచ్చే ఊణంలో నయినా ఆయన్నొకసారి చూస్తే మంచిది” వెక్కి వెక్కి ఏడ్చింది పెద్దకోడలు నిర్మల.

అనసూయమ్మ కారే కన్నీటిని తుడుచుకోకనే “అలా అనకండమ్మా. ఇకనయినా ముంపు తగ్గుతుందేమో చూద్దాం. నా బంగారు మనవళ్ళ ముఖం చూసయినా దేవుడికి జాలి కలక్కపోదు” అంటూ తన ఒళ్ళో ఒదిగి నిలబడి ఉన్న ఇద్దరి బుగ్గలు నిమిరింది. వాళ్ళు కొయ్యబొమ్మల్లా అచేతనంగా నిలబడి ఉన్నారు.

ఇద్దరు కోడళ్ళు ఎత్తుకొని ఉన్న యిద్దరు చిన్నపిల్లలు ఏడ్చి ఏడ్చి సొమ్మసిల్లిపోయి ఉన్నారు.

“అత్తయ్యా! ఇక మనకు చావు తప్పదు. ఎంత ఆనందంగా బ్రతికాము. చివరకు ఎలా చావాల్సి వచ్చింది. నేను చచ్చినా ఫరవాలేదు. ఆయనా ఆయనపిల్లలూ బ్రతికితే చాలు. ఏ లోకంలో ఉన్నా నేను అది చూసి ఆనందిస్తాను!” దుఃఖంతో పూడుకుపోయిన గొంతుతో అంది పెద్దకోడలు.

“అంతే అక్కా అంతే. వాళ్ళకోసం మనం ఎంత కష్టపడయినా పిల్లల్ని బ్రతికించుకోవాలి. ఆ ప్రేమ, ఆదరణా మనం మరచిపోగలమా. మామగారు సాక్షాత్తు దేవుడు. అత్తగారు సాక్షాత్తు లక్ష్మీదేవి. ఓర్వలేని దేవుడు మన అదృష్టాన్ని కూలదోసాడు.” విగ్గరగా ఏడ్చింది. నిర్మల కూడా పెద్దగా రోదించింది. అనసూయమ్మ ఏడుపుకు అతీతంగా ఉంది.

“అత్తయ్యా నా బిడ్డలు, నా కళ్ళముందే చచ్చిపోతున్నారు. వాళ్ళను రక్షించు అత్తయ్యా! వాళ్ళ ప్రాణాలు నా కళ్ళముందు పోతుంటే చూడలేను.”

అనసూయమ్మ ఏం చేయగలదు ? కోడళ్ల మాటలకు అప్పటివరకూ ఆమె ఉగ్రపట్టుకొన్న దుఃఖం ఒక్కసారిగా కట్టలు తెచ్చుకొని ప్రవహించింది. మనవళ్ళ తలలు స్పర్శిస్తూ బిగ్గరగా ఏడ్చింది. ఇంతలో ఆరడుగుల ఎత్తుతో వచ్చిన ఒక పెద్ద ఆల ఆందర్పీ ఈడ్చికోట్టింది. అంతా హా హా కారాలు చేస్తూ ఉప్పెనలో మునిగిపోయారు.

అనసూయమ్మ మేడమీదనుంచి అగాధంలో పడిపోయింది. ఆ పడడంలో ఆమె చేతికేదో గట్టిగా తగిలింది. దాన్నలాగే పట్టుకొంది. నీటిలో మునిగిన అనసూయమ్మ పైకి తేలింది. అదొక పెద్ద కొయ్యదుంగ. ప్రాణాలమీద ఆశతో ఎలాగో ఆ దుంగమీద కూర్చొని దాన్ని పట్టుకొంది. అది ఆలా ఎంతదూరం ప్రయాణించిందో తెలియదు. ఒకచోట చెట్టు కొమ్మల్లో ఇరుక్కుపోయింది. అనసూయమ్మ మతి చెడిన దానిలా ఆలాగే ఆ రాత్రంతా కూర్చొంది. ఉప్పెనపోయి క్రమేణా నీరు తగ్గసాగింది.

తెల్లవారేసరికి నీరు పూర్తిగా తగ్గిపోయింది. ఒక పెద్ద మఱిచెట్టు శిఖరాగ్రంలో కొమ్మల్లో ఇరుక్కుపోయిన ఆమె ఆలాగే ఉంది. పైన తిరుగుతున్న హెలికాప్టర్ల సందేశాన్ని పునస్కరించుకొని రక్షక దళాలు ఆమెను క్రిందికి దించాయి.

తరువాత అనసూయమ్మ విచారించి తనవాళ్ళవరూ మిగలలేదని తెలుసుకొంది. అందరూ మట్టికొట్టుకుపోయారు. ఊరంతా శవాలే. కొన్ని శవాలు గుర్తుతెలియడంలేదు. మరికొన్ని శవాలు మట్టిలో కూరుకుపోయి ఉన్నాయి. బ్రతికినవాళ్ళను వ్రేళ్ళమీద లెక్కపెట్టవచ్చు.

ఊరంతా తుడిచిపెట్టుకుపోయింది. అనసూయమ్మ భవనం నేల మట్టమైపోయింది. భూముల్లో మనిషెత్తున ఇసుకమేటలు పెట్టేసింది. 'ఇంకేముంది అంతా సర్వనాశనం' అనుకొంది అనసూయమ్మ.

నిరాశ్రయులయినవారికి ప్రభుత్వం ఇళ్ళు కట్టిస్తామని ముందుకు వచ్చింది. అది ఆమెకు యిష్టంలేదు. బంధువులింటికిపోక, అక్కడే ఉండి

ఆ స్మృతుల్ని మరచిపోలేక, కొంతమంది అలిగాజనంతో కలసి యాచక వృత్తిలో ప్రవేశించి ఊళ్ళు పట్టుకువచ్చేసింది. ఎవరితో పలకకుండా ఈ లోకంతో సంబంధం లేనట్లు ప్రవర్తించే ఆమెని చూసి ప్రజలు పిచ్చిదాని క్రింద జమకట్టేరు. ఎవరు ఏమనుకొన్నా అనసూయమ్మ తన జీవితాన్ని యిలా నెట్టుకొస్తూ ఉంది యిరవై ఏళ్ళనుంచీ.

* * * *

ఆలోచనల్లోంచి తెప్పరిల్లి ఆనాటి తన సౌభాగ్యాన్ని, ఈనాటి తన దారిద్ర్యాన్ని తలచుకొని దుఃఖించింది. తన కుటుంబంలోని సభ్యులంతా ఒక్కొక్కరే గుర్తుకువచ్చి కన్నీరు కార్చింది.

ఎదురుగా చూసింది. జాలిగా తనవైపు చూస్తూ ఉంది తల్లి కుక్క. కళ్ళు సరిగా కనపడని నాలుగు కుక్కపిల్లలూ 'కుయ్ కుయ్' మంటూ తల్లి చుట్టూ తిరుగుతున్నాయి.

ముసలిదైన అనసూయమ్మకు తన మాట మన్నించే కోడళ్ళూ, ఎప్పుడూ తనచుట్టూ తిరిగే మనవళ్ళూ, మనవరాండ్రూ గుర్తుకు వచ్చారు. కళ్ళలో నీళ్ళు నిండుకున్నాయి. జాలిగా కుక్కవైపు, ప్రేమగా అమాయక మైన పిల్లలవైపు చూసి లేచి నిలబడింది.

తన చింకిచాపకు, పాతగుడ్డల మూటకు సరైన ప్రయోజనం చేకూరిందని ఆమె కిప్పుడు తృప్తిగా ఉంది. అనందంగా ఊరివైపు అడుగులు వేసింది.

